

SA's Leading Past Year

Exam Paper Portal



You have Downloaded, yet Another Great Resource to assist you with your Studies 😊

Thank You for Supporting SA Exam Papers

Your Leading Past Year Exam Paper Resource Portal

Visit us @ www.saexampapers.co.za



SA EXAM PAPERS

SA EXAM PAPERS
Proudly South African

Confidential



basic education

Department:
Basic Education
REPUBLIC OF SOUTH AFRICA

NATIONAL SENIOR CERTIFICATE

LIBANGA 12

SISWATI LULWIMI LWASEKHAYA (HL)

LIPHEPHA LESIBILI (P2)

LWETI 2024

EMAMAKI: 80

SIKHATSI: Ema-awa la-2½

Leliphepha linemakhasi la-30.



TICONDZISO KULABAHLOLWAKO

1. Fundzisisa leticondziso ngembikwekutsi ucale kuphendvula imibuto.
2. Ungalifundzi lonkhe liphepha lemibuto. Buka lokucuketfwe ekhasini lalokucuketfwe bese ubeka luphawu kulowo nalowo mbuto lobutwe ngetincwadzi lotifundze lonyaka. Emva kwaloko, fundza leyo mibuto lenetimphawu kuphela bese ukhetsa leyo lofuna kuyiphendvula.

3. Liphepha lemibuto licuketse TIGABA LETINTSATFU:

SIGABA A: Tinkondlo (30)
 SIGABA B: Inoveli/Temdzabu (25)
 SIGABA C: Umdlalo (25)

4. ISIHLANU IMIBUTO lekufanele uyiphendvule seyiyonkhe: ESIGABENI A imibuto MITSATFU, ESIGABENI B MUNYE, ESIGABENI C MUNYE ngalendlela:

SIGABA A: TINKONDLO

TINKONDLO LETIFUNDVWE EKLASINI – Phendvula imibuto ibe MIBILI.
 INKONDLO LENGAKAFUNDVWA EKLASINI–Uphocelelekile kuwuphendvula lombuto.

SIGABA B: INOVELI/TEMZABU

Phendvula umbuto ube MUNYE.

SIGABA C: UMDLALO

Phendvula umbuto ube MUNYE.

5. KUKHETFWA KWEMIBUTO YESIGABA B (INOVELI/TEMZABU) NESIGABA C (UMDLALO)
 - Phendvula KUPHELA imibuto yenoveli/temdzabu loyifundzile kanye nemdlalo lowufundzile.
 - Phendvula UMBUTO MUNYE LOYINDZABAMBHALO kanye NAMUNYE UMBUTO EMIBUTWENI LEMIFISHA. Uma ngabe ukhetse kuphendvula umbuto loyindzabambhalo ESIGABENI B, uphocelelekile kutsi uphendvule imibuto lemifisha ESIGABENI C. Uma uphendvule imibuto lemifisha ESIGABENI B, uphocelelekile kutsi uphendvule umbuto loyindzabambhalo ESIGABENI C. Sebentisa luhla lwekutikhumbuta kute usitakale.



6. BUDZE BETIMPHENDVULO
- Umbuto loyindzabambhalo etinkondlweni kufanele uwuphendvule ngemagama la-190 kuya kula-240...
 - Indzabambhalo yenoveli/temdzabu nemdlalo kufanele uyiphendvule ngemagama la-340 kuya kula-390.
 - Budze betimphendvulo temibuto lemifisha bufanele buhambisane nelinani lemamaki labekiwe, ungahlanhlatsi.
7. Fundzisa kahle ticondziso letisekucaleni KWALESO NALESO SIGABA.
8. Tinombolo tetimphendvulo atihambisane naleto temibuto njengobe tinjalo ephepheni lemibuto.
9. Cala LESO NALESO SIGABA ekhasini LELISHA.
10. Siphakamiso sekulawulwa kwesikhatsi:
- SIGABA A: Lokungenani emaminithi la-40
SIGABA B: Lokungenani emaminithi la-55
SIGABA C: Lokungenani emaminithi la-55
11. Bhala ngesandla lesibonakalako nalesifundzekako.



LOKUCUKETFWE

Lelikhasi litakusita kutsi ukwati kukhetsa imibuto lofuna kuyiphendvula ngaphandle kwekufundza lonkhe liphepha lemibuto.

SIGABA A: TINKONDLO			
Tinkondlo letimiselwe kufundvwa: Phendvula nobe nguYIPHI imibuto LEMIBILI.			
INOMBOLO YEMBUTO	UMBUTO	EMAMAKI	LIKHASI
1. 'Ngimi Lo'	Umbuto loyinzabambhalo	10	6
2. 'Awutfolakali'	Imibuto lemifisha	10	7
3. 'Vuka Lusha'	Imibuto lemifisha	10	8
4. 'Lihambile Lichawe'	Imibuto lemifisha	10	9
NA			
Inkondlo lengakafundvwa eklasini: Uphocelelekile kuwuphendvula lombuto.			
5. 'Ngiph' indlebel'	Imibuto lemifisha	10	10
SIGABA B: INOVELI/TEMDZABU			
INOVELI: Phendvula umbuto ube MUNYE kulamanoveli lamiselwe kufundvwa.			
6. <i>Liphume Nebovu</i>	Umbuto loyinzabambhalo	25	12
7. <i>Liphume Nebovu</i>	Imibuto lemifisha	25	12
8. <i>Kubamba Letingelako</i>	Umbuto loyinzabambhalo	25	15
9. <i>Kubamba Letingelako</i>	Imibuto lemifisha	25	15
10. <i>Tibopho Telutsandvo</i>	Umbuto loyinzabambhalo	25	18
11. <i>Tibopho Telutsandvo</i>	Imibuto lemifisha	25	18
NOBE			
TEMDZABU: Phendvula umbuto ube MUNYE kulena yetemdzabu lemiselwe kufundvwa.			
12. <i>Silulu SeMaswati</i>	Umbuto loyinzabambhalo	25	21
13. <i>Silulu SeMaswati</i>	Imibuto lemifisha	25	22
SIGABA C: UMDLALO			
Phendvula umbuto ube MUNYE kulemidlalo lemiselwe kufundvwa.			
14. <i>Kutawuba Njalo</i>	Umbuto loyinzabambhalo	25	25
15. <i>Kutawuba Njalo</i>	Imibuto lemifisha	25	25
16. <i>Lami Lisiphetfo</i>	Umbuto loyinzabambhalo	25	28
17. <i>Lami Lisiphetfo</i>	Imibuto lemifisha	25	28

CAPHELA: ESIGABENI B na-C, munye umbuto lowuphendvulile kufanele ube YINZABAMBHALO nobe IMIBUTO LEMIFISHA. Awukavumeleki kutsi uphendvule imibuto leyinzabambhalo LEMIBILI nobe imibuto lemifisha LEMIBILI.



LUHLA LWEKUTIKHUMBUTA

Lelikhasi litakusita kutsi uphendvule linani lemibuto lekungulona lekumele uliphendvule.

SIGABA	TINOMBOLO TEMIBUTO	LINANI LEMIBUTO LEPHENDVULWAKO	BEKA LUPHAWU✓
A: TINKONDLO (Tinkondlo letifundvwe eklasini)	1–4	2	
A: INKONDLO (Inkondlo lengakafundvwa eklasini)	5	1	
B: INOVELI/TEMDZABU (Indzabambhalo nobe imibuto lemifisha)	6–13	1	
C: UMDLALO (Indzabambhalo nobe imibuto lemifisha)	14–17	1	
<p>CAPHELA: ESIGABENI B na-C, cinisekisa kutsi uphendvule MUNYE umbuto LOYINDZABAMBHALO NAMUNYE WEMIBUTO LEMIFISHA. Awukavumeleki kutsi uphendvule imibuto leyindzabambhalo LEMIBILI nobe imibuto lemifisha LEMIBILI.</p>			



SIGABA A: TINKONDLO**TINKONDLO LETIFUNDVWE EKLASINI**

Khetsa tinkondlo tibe TIMBILI bese uphendvula imibuto lelandzelako.

UMBUTO 1: UMBUTO LOYINDZABAMBHALO

Fundza lenkondlo bese uphendvula imibuto lelandzelako.

NGIMI LO – FC Nkosi

- 1 Ubona mine lucobo,
- 2 Ungesabi kungibukusisa,
- 3 Ungakhophoti wente ngazutsi uyangihlonipha,
- 4 Ungatentisi uhlikihl'emehlo,
- 5 Vele ngimi yena lomatiko,
- 6 Ngibuke angichophi angisilo lilanga
- 7 Vele ubona kahle hle.

- 8 Ingani wawutsi uyangibhidlita,
- 9 Kantsi uyangakha awuboni.
- 10 Wawungitjela latiswana emagama,
- 11 Usho nekusho angeke ngibe lufu,
- 12 Ngangisilima lesibhunyako kuwe,
- 13 Kuwe ngangisiphukuphuku lesingenamkhawulo,
- 14 Kantsi awukabuti elangeni, uyangilola
- 15 Ngimi lo ubona kahle.

- 16 Wawungishaya, ungishayela kufa,
- 17 Kantsi uyangakha uyangipeka,
- 18 Njengeligolide liphekelwa buhle.
- 19 Lemivimbo lewanginameka yona,
- 20 Namuhla iphendvuke luju
- 21 Lengiludla lungapheli,
- 22 Ngebunandzi lobungenamkhawulo,
- 23 Impela ngimi lo,
- 24 Lamuhla ngiyinsha lenelikhono,
- 25 Ngiyinsha letimela ngetinyawo.
- 26 Lamuhla ngingumuntu ebantfwini,
- 27 Ngaletipikili lowawutibetsela
- 28 Ngenhloso yekungibhidlita.
- 29 Lamuhla kwehla ngemphimbo munye.

Bhala indzabambhalo ngetifundvo sonkondlo latetfulela tetsamelilwati ngalenkondlo lengenhla.

Budze bemphendvulo yakho abube ngemagama la-190 kuya kula-240.

[10]



UMBUTO 2: IMIBUTO LEMIFISHA

Fundza lenkondlo bese uphendvula imibuto lelandzelako.

AWUTFOLAKALI – FC Nkosi

- 1 **Akekho** lowati kutsi unjani,
- 2 Lowati kutsi uyini akekho.
- 3 **Akekho** nalowati kutsi ufunani,
- 4 Nguwe kuphela lowatiko,
- 5 Nguwe kuphela lotivisisako.

- 6 Kuwe kusa kusa.
- 7 Kusa ungunokoku, lishone ungunokoku,
- 8 Kusa libalele bantfwana badlale ngaphandle,
- 9 Naliphakama sewungulokunye sewuntjintjile.
- 10 Ugucukelana esiswini njengetjwala,
- 11 Umbala wakho untjintjantjintja kwelunwabu,
- 12 Vele awutfolakali, awuvisiseki.

- 13 Kusa libafati badvub' inyama.
- 14 Kusenjalo selikhipha umkhovu etjeni,
- 15 Likhapha inhlanti emantini.
- 16 Liyatsambama uyatsetsa uyakhala.
- 17 Kepha kukhala kwakho yinjabulo kubalimi
- 18 Ingani kudla sitawudla sibhimbidzele
- 19 Sitawudla sishaye sentfwala.

- 20 Nakusa selishubisa umnkantja,
- 21 Libuta kutsi ungubo ngaki?
- 22 Imitimba yona iyakhungatseka,
- 23 Ikhungatseka itsatse tifo,
- 24 Imikhuhlane itfole tinkhundla tekudlalela,
- 25 Imitimba ingani ayati kutsi ibambeni,
- 26 Itsatseni ihlanganise nani,
- 27 Impela awutfolakali.

- 2.1 Bunkondlo buni lobakhiwa ngulamagama lagcanyisiwe endzimeni ye-1? Usho ngani? (2)
- 2.2 Ngubuphi bunkondlo lobuvelwa ngumugca we-6 walenkondlo lengenhla? Sekela imphendvulo yakho. (2)
- 2.3 Ucondzeni sonkondlo ngemugca we-16 walenkondlo lengenhla? Chaza. (2)
- 2.4 Luhlobo luni lwenkondlo lolu? Usho ngani? (2)
- 2.5 Uyavumelana yini nekutsi sihloko salenkondlo sibumbene nalokushiwo yinkondlo? Sekela imphendvulo yakho. (2)

[10]

UMBUTO 3: IMIBUTO LEMIFISHA

Fundza lenkondlo bese uphendvula imibuto lelandzelako.

VUKA LUSHA – FC Nkosi

- 1 Vuka utitsatse,
- 2 Uyekele kukhala ukhonondze.
- 3 Live limele wena,
- 4 Sive sime ngawe,
- 5 Ungabambeleli-ke vuka unonophe,
- 6 Ukhutsale kuhle kwentutfwane.

- 7 Lola emakhono akho,
- 8 Lomfundvo utakusita.
- 9 Ngaphandle kwelikhono,
- 10 Ulite lelite, lelite ulite,
- 11 Ngaphandle kwelikhono,
- 12 Uyimfanayo, awunalusito.
- 13 Vuka ubuk'empfumalanga,
- 14 Lapho kunekukhanya khona.

- 15 Vuka utitsatse kusile,
- 16 Sikhatsi sesikhona sikulungele.
- 17 Pheka timbita takho tivutfwe,
- 18 Ingani boLokwati naLomfundvo balindzile.
- 19 Vuka utitsatse kusesekuhle,
- 20 Ungatisoli kusasa selishonile.

- 21 Vuka umndeni ngewakho,
- 22 Ummango ulindze wena.
- 23 Sive sibuke wena.
- 24 Ungehlulwa ngemahlahlandlela,
- 25 Ingani akushiyela incabhayi.
- 26 Vuka-ke ungatikhobosi.

- 3.1 Bunkondlo buni lobuvetwe tinhlavu letigcanyisiwe emgceni we-5 newe-6 kulenkondlo? Sekela imphendvulo yakho. (2)
- 3.2 Bhala KUBILI lokubunkondlo lokutfolakala emgceni we-12. (2)
- 3.3 Luhlobo luni lwesifanamsindvo lolugcanyiswe nguletinhlavu letisemgceni we-16? Usho ngani? (2)
- 3.4 Chaza simo semoya lesivela enkondlweni lengenhla. (2)
- 3.5 Phawula ngesifundvo sonkondlo lasetfulela tetsamelilwati ngalesifaniso. 'Ukhutsale kuhle kwentutfwane.' (2)

[10]

UMBUTO 4: IMIBUTO LEMIFISHA

Fundza lenkondlo bese uphendvula imibuto lelandzelako.

LIHAMBILE LICHAWE – ZP Masango

- 1 Lahamba lichawe,
- 2 Lahamba litsemba,
- 3 Lashiya konkhe kwasemhlabeni,
- 4 Labulibala bonkhe buhlungu
- 5 Bakulomhlaba lohlabako.
- 6 Lashiya inyama leligugu nganeno,
- 7 Kulapho ngabhekis' emehlo
- 8 Ami esibhakabhakeni,
- 9 Ngabona inkhanyeti
- 10 Ngasho ngatsi hamba chawe,
- 11 Lapho kunyatsele wena khona,
- 12 Kubonakele tingucuk' emuva.
- 13 Lapho kundlule wena khona,
- 14 Kunekuthula lokumangalisako.

- 15 Bonkhe bantfu basho njalo,
- 16 Batsi bawabonil' emangwev' akho
- 17 Logalele kwabonakal' esiveni semaLangeni,
- 18 Ngobe takho tikhal' atidzinwa,
- 19 Tigadle kwabonakal' imphumelelo.
- 20 Hamb' uye kulematfonga chawe
- 21 Uyewutfola tibusiso takho khona,
- 22 Imisebenti yakh' emuv' ibonakele.

- 23 Lal' uphumule chawe lami,
- 24 Uyibambe kwabonakala yakh' indzima,
- 25 Usakhile sive seMvelinchanti,
- 26 Sabumbana njengenyandza yetinkhuni,
- 27 Nyalo sesikufisel' inkhonto lenhle
- 28 Kulela live loye kulo labokhokho,
- 29 Lal' uphumule chawe lami!

- 4.1 Bhala iphethini yalenkondlo ubhekise kulemigca lelandzelako:
'Lahamba litsemba,
Lashiya konkhe kwasemhlabeni' (2)
- 4.2 Bunkondlo buni lobuvelwe ngumugca we-7 newe-8? Sekela imphendvulo yakho. (2)
- 4.3 Abekusiphi simo sonkondlo uma abhala lenkondlo? Usho ngani? (2)
- 4.4 Nguyiphi ingcikitsi leyetfulwa ngulenkondlo lengenhla? Sekela imphendvulo yakho. (2)
- 4.5 Umbhali usikhetse kahle yini lesinongo senkhulumo lesisemgce ni we-26? Chaza. (2)

[10]

INKONDLO LENGAKAFUNDVWA EKLASINI

Uphocelelekile kutsi uphendvule lombuto.

UMBUTO 5: IMIBUTO LEMIFISHA

Fundza lenkondlo bese uphendvula imibuto lelandzelako.

NGIPH' INDLEBE – JJ Thwala

- 1 Mntfwana losakhula
- 2 Vani mine ngiyakuhlebela
- 3 Ngobe kuphuphuma lutsandvo
- 4 Ekhats' enhlityweni yami:
- 5 Cela kukhonjiswa' indlela
- 6 Ngulabadzala kunawe ngeminyaka,
- 7 Nalabadzala kunawe ngengcondvo
- 8 Imphilo yasemhlaben' iyamangalisa
- 9 Ngekucwebetela buhle besikhashana
- 10 Lokugcama kutsats' emehlo,
- 11 Kants' abumi buyendlula
- 12 Bufana nemanti lageletako.

- 13 Mntfwana losakhula
- 14 Ngiph' indlebe ngiphe:
- 15 **Yekela kuhlali' emehlo**
- 16 **Uwahlahlel' etintfweni letikhobosisako,**
- 17 Ticedz' inhlonipho nentfufuko,
- 18 Ticedza buntfu nebuve.
- 19 Nobe tivunguvungu letivungutako
- 20 Ticondze kukwenta liphepha
- 21 Lona leliyinkhombamoya
- 22 Ngekuvumelana nemoya lovungutako,
- 23 Uz' ulwe nato ngekutimisela.

- 24 Mntfwana losakhula
- 25 Dvumis' uMvelinchanti
- 26 Nguye sisekelo semphilo,
- 27 Nguye lonemandl' ekwenta
- 28 Konkhe lokungaphasi kwemtfunti
- 29 Welilanga, Nguye logiya kugiyeyeke
- 30 Nobe labanye behluleka kugiya,
- 31 Nguy' umtfombo wemphilo
- 32 Logeleta njengemant' emfula,
- 33 Nguye Litiko Letemtsetfo,
- 34 Temphilo, Telwati neTebulungiswa;
- 35 Onkh' emandl' akuYe yedvwa.

[Emakhangala Likhasi 39–40]



- 5.1 Letinhlavu leticindzetelwe endzimeni yekucala takha buphi bunkondlo? (1)
- 5.2 Bhala luhlobo lwebunkondlo lobuvelwa ngulomugca losekucaleni kwaleyo naleyo ndzima. (1)
- 5.3 Caphuna umugca lonemphindza endzimeni ye-2. (1)
- 5.4 Bunkondlo buni lobakhiwa ngumugca we-17 newe-18 kulenkondlo lengenhla? (1)
- 5.5 Indzima ye-1 yalenkondlo lengenhla iveta umoya lonjani? Sekela imphendvulo yakho. (2)
- 5.6 Ucondzeni sonkondlo ngalemigca legcanyisiwe endzimeni ye-2? (2)
- 5.7 Lemigca lelandzelako ngabe ikhetseke kahle yini ekuchazeni uMvelinchanti? Sekela imphendvulo yakho. (2)
- 'Nguye Litiko Letemtsetfo,
Temphilo, Telwati neTebulungiswa' (2)
- [10]**

SAMBA SESIGABA A: 30



SIGABA B: INOVELI/TEMDZABU

Kulesigaba kunemanoveli LAMATSATFU netemdzabu. Wena-ke khetsa ibe YINYE loyifundze lonyaka uphendvule ngayo.

CAPHELA: Khetsa emkhatsini WENDZABAMBHALO NEMIBUTO LEMIFISHA kuleyo noveli/temdzabu loyifundzile. Uma ukhetsa kuphendvula umbuto loyindzabambhalo kulesigaba, uphocenelekile kutsi ESIGABENI C uphendvule imibuto lemifisha.

UMBUTO 6: UMBUTO LOYINDZABAMBHALO**LIPHUME NEBOVU – BB Malangwane**

Umbhali uvule tetsamelilwati emehlo ngebungoti bekutsi babe welikhaya asebentele ekudzeni nemndeni wakhe. Bhala indzabambhalo wesekele lesitatimende ngetintfo letenteka enovelini letitsintsa loku lokulandzelako:

- Kuganwa kwaLushawulo ngalesikhatsi asebentela ekudzeni.
- Kuhlupheka kwaLaMagagula ngalesikhatsi Lushawulo angekho ekhaya.
- Kufika kwaTintfombi kaKhumalo lokubhidlite budlelwano bemndeni.

Budze bemphendvulo yakho abube ngemagama la-340 kuya kula-390.

[25]**UMBUTO 7: IMIBUTO LEMIFISHA****LIPHUME NEBOVU – BB Malangwane**

Fundza lethekesthi letsetfwe enovelini bese uphendvula imibuto lelandzelako.

ITHEKSTHI A

'Wota lapha Mtfombeni sitewukhuluma,' kusho Lushawulo amdvonsele eceleni. 'Kunjani siye endlini ngobe naku ungatsi lomoyana uyahlaba, kumntfwana nje awulungi nani.'

'Musa kungiyabula wena Mfarisi ndzini, kodwa ngabe unandzabani, nemntfwana wena. Yena lona longamati nekutsi unemehlo lamangaki ukuhluphe ngani nje ngobe noma angalala khona lapha ngaphandle nawe ungafika umgaluje ngetulu.'

5

Lahlaba laphukela kuLushawulo lelo, watsi kantsi abembambile weva kutsi akamyekele kodwa wabuye wacabanga ingoti langahle ayente nakangafika kuTintfombi asatfukutsele ngaloluhlobo. Wachubeka wamncenga waze wavuma kutsi baye endlini.

Tehla talandzelana kuLaMagagula. Buntsandzane bavuka bema ngetinyawo. Kwaphela kumetsembe Lushawulo ngalelo langa.

10

'Cha lutsandvo lwakho lukhulu-ke kulomfati wakho. Sewungaze udzele nebantfwabakho.' Angete ayiphendvula leyo Lushawulo, avakale asatsi:

'Asambe phela uyobabingelela bangaze bacabange kutsi befike ebantfwini bambe.'

15



'Uyabona sewukhohliwe kutsi mine ngagana wena nje kuphela. Angati-ke kutsi lomunye ngabe uhlushwa yini ngami, mine kona ngihlushwe yini ngaye. Futsi nanyalo kutsi ngitsatse umlilo ngilumeke lokwetindlu lose udvwale ngako. Lapho-ke ngingase ngibone kutsi lomtsimba wakho ungawulalisaphi.'	
'Ayibe yincane phela Mtfombeni nebakitsi. Ingani ngishito ngatsi lidlojwa libukile.'	20
'Nanyalo ngiyakwesaba kufa kwababe, ngabe angikho kulenzawo yebugcili.' Ukhuluma nje uyasikhihla sililo. Lushawulo naye uyatibonela nje kutsi konakele, kungulapho sekukudze kubuyela emuva. Asukume LaMagagula aphose umntfwana emhlane ngobe abesamehlisile. Acakeke Lushawulo kutsi sekwentenjani. Esabe nekubuta. Kuloko kuthula eve: 'Kulungile-ke sengiyawubingelela lesitsandvwa sakho njengobe usho,' asho ahlaba umnyango.	25
'Ngime ...'	
'Angifuni mlonyana wakho wena,' sekusho LaMagagula amjaka angakasho naloko labefuna kukusho. Lushawulo abone ingoti lengahle yenteke nangase ahambe kancane. Avele amlandzele umjako LaMagagula. Batsite bangena edladleni babe seabakanyekanye. Bangena kwathula kwatsi du. Inhlitiyo yase ifuna kubhobosa timbambo kuTintfombi ngenca yelualo lolwase lumphetse.	30
Lushawulo lwalumphetse. LaMagagula yena ubuke Tintfombi ungatsi utamsukela amhlafulane luhlata. Wadvonsa sikhuni etiko, kwatsi lapho kutsi akasiphelelisele ebusweni kuTintfombi wabuye watekhuta asakhumbule emavi labamyala ngawo mhlazana aphuma ekhaya kubo. Wonkhe umuntfu wasibona lesikhuni, kodvwa kwabete lowaba nesibindzi sekwekhuta LaMagagula ngobe besasilwane lucobo.	35
'Sanibonani bantfu beJozi,' kubingelela LaMagagula ngalelibandzako naleligcwele lunya nenzondo. 'Yebo Magagula,' kuvuma Tintfombi ngelivi lelichachatelako. 'Ninjani-ke lena emaJozi enu ngasemphilweni?' 'Sikhona lokungasho lutfo singeva nine.'	40
'Tsine sinjengobe nisibona nje lapha kantfutfu.' Atsatse emehlo abuke Lushawulo, abuke labantfwana baTintfombi, kuvele kumkhanyele kutsi lomuntfu kudzala ahlala naLushawulo ngobe labantfwana badzala bayalingana nalaba bakhe, nabashiyana bangamane bashiyane ngetinyanga letimbalwa.	45
'Labantfwana bakabani-ke bona?'	
	[Likhasi 45–46]

- 7.1 Bhala KUBILI lokushiwo nguLaMagagula endzimeni ye-2 yaletheksthi lengenhla lokuveta umoya wekutfukutsela. (2)
- 7.2 Nguliphi lisu lelisetjentiswe ngumbhali kuveta umlingisi longuLushawulo kuletheksthi lengenhla? Sekela imphendvulo yakho. (2)



- 7.3 Ngutiphi taba letentiwa nguTintfombi kutsi Lushawulo atsandze yena kunaLaMagagula? Bhala KUBILI. (2)
- 7.4 Luhlobo luni lwemlandzi lolutfolakala kuletheksthi? Sekela imphendvulo yakho. (2)
- 7.5 Yini lokwenta letheksthi lengenhla kutsiwe isicakacaka? Chaza. (2)
- 7.6 Catsanisa imphilo yaLaMagagula kuletheksthi lengenhla nemiyalo yenina ngalesikhatsi agana Lushawulo. (2)
- 7.7 Ucabanga kutsi kungevani kwaLushawulo naLaMagagula kwalungiseka yini ekugcineni? Sekela imphendvulo yakho. (2)
- 7.8 Kube bewunguLaMagagula bewungatsatsa siphilincumo ngekufika kwaTintfombi nebantfwana? Chaza. (2)
- 7.9 Kufika kwaTintfombi nebantfwabakhe ekhaya kaKhumalo bekubiketelani? Chaza. (2)
- 7.10 Uma Tintfombi angamangalelwa ebukhosini ngusiphilincumo lesingamfanela? Sekela imphendvulo yakho. (2)
- 7.11 Yini lebewungayenta kuphephisa ummango kube Tintfombi abengudzadzewenu? (2)
- 7.12 Imfanela ngayiphi indlela umlingisi longuTintfombi inkhulumo letsil, 'Umuntfu lomuhle uvame kuba nesimilo lesibi'? Phawula ngemaphuzu LAMATSATFU. (3)

[25]

UMBUTO 8: UMBUTO LOYINDZABAMBHALO**KUBAMBA LETINGELAKO – DE Nkosi**

Umbhali uvule tetsamelilwati emehlo ngalengcikitsi yemphumelelo kulenoveleli. Bhala indzabambhalo wesekele lesitatimende ngetintfo letenteka enovelini letitsintsa loku lokulandzelako:

- Mphikeleli ulwela imphumelelo.
- Kuphumelela nobe kunebantfu labeme endleleni yakho.
- Kufika kwemphumelelo yakhe.

Budze bemphendvulo yakho abube ngemagama la-340 kuya kula-390.

[25]**UMBUTO 9: IMIBUTO LEMIFISHA****KUBAMBA LETINGELAKO – DE Nkosi**

Fundza lethekesthi leyincenye yenzaba lesenovelini bese uphendvula imibuto lelandzelako.

ITHEKSTHI B

Tavulwa tikolo wabuya esikolweni Mphikeleli wawefundza. Likomidi lesikolo aliphindzanga layiphatsa indzaba yaMphikeleli. Konkhe kwachubeka njengobe afuna Mphikeleli. Wachuba kahle etifundweni takhe. Kuletinye abephumelela ngemalengiso, kantsi kuletinye bekuba licophelo lelisetulu. Bekwatiwa kutsi uma kungesuye Msiti lobashaye bonkhe bafundzi enhloko, kuba nguMphikeleli. Bonkhe bebasho kutsi baphumelela kahle ngobe bayatiniketa sikhatsi sekufundza. 5

Ikota yesibili yaphela aphelile onkhe emahlebeti netimvabetsi ngaMphikeleli, kepha besekwatiwa simo nesimilo sakhe ngalokuphelele. Intfo beyibangela kutsi Mphikeleli angabi ngumholi webafundzi bonkhe, kutsi kwakhetfwa baholi ngemnyaka lowengcile angakefiki yena esikolweni. Kubambisana kwakhe nalabo labangebaholi bewungafunga utsi naye ungomunye umholi. 10

'Liphupho lami Msiti, kubona ummango uhlangana uba munye, uhloniphane, ufundzisane, usitane futsi ubeketelelane,' kusho Mphikeleli.

'Ngaso sonkhe sikhatsi ucabangela ummango nesive jikelele yini indzaba?'

'Imphilo yemmango nesive kuta kucala kimi, ngako-ke konkhe lengikwentako kucondzene nemmango nesive,' kusho Mphikeleli. 15

Kukhutsala kwaboMphikeleli naMsiti etifundweni tabo kwatiwa sikolo sonkhe, loko kwenta bafundzi labanyenti bafisa kufanana nabo ekutinikeleni emisebentini yesikolo.

'Ngutiphi tinhloso lewunato ngematfuba etemfundvo kulomnyaka lotako Msiti?'

'Umcondvo wami utsatsa uyabeka kuloko. Angikatsatsi sincumo lesiphelele, kepha ngitimisele kuyewefundza tifundvo te B. Tech eVaal university of Technology. **Ngifisa kulandzela umkhakha wekuphatfwa kwebantfu ecophelweni lahulumende wasekhaya.**' 20

'Sitimisele kwenta tifundvo letifananako. Yinhloso yami kubona libalela kuwo wonkhe ummango nesive jikelele.' 25



'Ufuna kulibona libalela, kantsi lisibekele yini Mphikeleli?'	
'Sive asiwati emalungelo aso Msiti. Ngitimisele kufundzisa sive sonkhe ngemalungelo, ngekutiphatsa nangemfundziso.'	
'Ase uchaze kutsi tinhloso takho utawutenta tiphumelele njani.'	
'Nginemasu lamanyenti lengifuna kuwasebentisa kutsi sive siphumelele. Lisu lekucala lekucedza umcondvo wekwehlukana lewuletfwa kutsi tindzawo tibitwe ngemadolobha nemalokishi. Uma ubita ligama linye lelingenhla, kufika kwehlukana ngekweelibala nangekwemnofo. Tindzawo atibitwe ngemiti emadolobha emasababhu noma tigceme. Kufanele kuhlalwe ngekungakhetsi buve nelulwimi. Kumele kugcame kutsi iNingizimu Afrika yakhelwe sive lesimushi wenkhosatana. Kumele kukhutsatwe bunye, inhlahakahle, kusitana, kuhloniphana nekwatana.'	30 35
'Ungawucedza njani umbalandlati etintfweni letinyenti telive?'	
'Lekumele kube semicondvweni yebantfu bonkhe kunye vo: kutsi sonkhe sinengati lenembala munye. Simunye emehlweni aloseTulu ngako-ke kumele singakuvumeli kwehlukana ngekwebuve nangekwembala.'	40
'Yini leyenta kutsi njalo ukhulume ngesive kunekutsi ukhulume ngawe?'	
'Sive sibaluleke kakhulu emphilweni yami. NGITIMISELE KULWELA SIVE NGASO SONKHE SIKHATSII. NGITIMISELE NGISHO NANGEKUNIKELA NGEMPHILO YAMI NGENHLOSO YEKUTSI KUPHUMELELE SIVE.'	
'Utimisele ngisho nangekufela labanye bantfu ngenhloso yekutsi baphumelele?'	45
'Liciniso lelingeke liguculwe lelo Msiti. Angifuni kubona sive sidla imbuya ngelutsi ngikhona.'	

[Emakhasi 27–29]

- 9.1 Ngutiphi tintfo LETIMBILI letikuletheksthi letibufakazi bekutsi lendzaba yenteka kulesikhatsi salomuhla? (2)
- 9.2 Nguliphi lisu lekuveta balingisi lelisetjentiswe ngumbhali kuveta umlingisi longuMsiti kulenoveli? Chaza. (2)
- 9.3 Ngutiphi taba letentiwa nguMatsiya kusita Mphikeleli kutsi abuyele esikolweni? Bhala KUBILI. (2)
- 9.4 Luhlobo luni lwemlandzi lolutfolakala kuletheksthi? Sekela imphendvulo yakho. (2)
- 9.5 Ngutiphi tintfo LETIMBILI letikuletheksthi letesekela imfundvo lokuyingcikitsi yalenoveli? (2)
- 9.6 Catsanisa inkhulumo yaMphikeleli lecindzetelwe kuletheksthi nesiphetfo salenoveli. (2)
- 9.7 Kutfolo kwaMphikeleli litfuba lesibili lekubuyela esikolweni bekubiketelani ngemphilo yakhe? Chaza. (2)



- 9.8 Ucabanga kutsi kungaboni ngeliso linye kwaMphikeleli naSikhulu Tsabetse kwalungiseka yini ekugcineni? Chaza. (2)
- 9.9 Lenkhulumo lebhalwe ngetinhlavu letinkhulu isitsintsa ngayiphi indlela sendlalelomuva saMphikeleli? Sekela imphendvulo yakho. (2)
- 9.10 Kuliciniso ngani kutsi kwehlukana bantfu ngetindzawo temadolobha nemalokishi kukubandlulula? Sekela imphendvulo yakho. (2)
- 9.11 Kubaluleke ngani kutsi uwufundzele umsebenti lowentako? Bhekisa imphendvulo yakho kuMphikeleli enovelini yonkhe. (2)
- 9.12 Ngemaphuzu LAMATSATFU sekela lenkhulumo lets, 'Kuphumelela loyo losebenta ngekutikhandla.' Bhekisa imphendvulo yakho kuMphikeleli. (3)
- [25]**



UMBUTO 10: UMBUTO LOYINDZABAMBHALO**TIBOPHO TELUTSANDVO – JJ Thwala**

Umbhali uvule tetsamelilwati emehlo ngalengcikitsi yelutsandvo kulenoveli. Bhala indzabambhalo wesekele lesitatimende ngaloku lokwenteka enovelini lokutsintsa loku lokulandzelako:

- Kuvuleka emehlo kwaloyo losalungele kukhetsa lamtsandzako.
- Kungenelela kwemndeni etindzabeni telutsandvo.
- Kungenelela kwebangani etindzabeni telutsandvo.

Budze bemphendvulo yakho abube ngemagama la-340 kuya kula-390.

[25]**UMBUTO 11: IMIBUTO LEMIFISHA****TIBOPHO TELUTSANDVO – JJ Thwala**

Fundza lethekesthi letsetfwe enovelini bese uphendvula imibuto lelandzelako.

ITHEKSTHI C

Kulukhuni nekutfolela umfundisi manje. Lona wenzawo utsi akamange ambone nakanye Lomusa esontfweni. Mfundisi utsi uwati kahle kamhlophe wonkhe emakholwa akhe. Mlungisi waya kuyocela umfundisi walelinye libandla. Naye waveta kutsi ufuna batali balowo latawushada naye kucala. Kwabonakala kutsi kulukhuni kuLomusa kuletsa batali. Ekugcineni umfundisi wahawukela yena Mlungisi.

5

Ngelusuku lwemshado bekungatsi kushada inkhosi. Kugcwele kutsite nswi timoto emabaleni.

Mlungisi kwangatsi uyaphupha, uma aloku acalata, uyababona bantfu labatiko. Abone Sitsembile agone umntfwana. Atsembe kutsi Sitsembile angeke amise umshado. 'Kantsi boLomusa babanjwe yini?' kubuta Mlungisi. Akabonakali phela makoti manje. Acabange Nkhangala Mlungisi. Acalate futsi Mlungisi. 'Ngubani-ke lobabe lohamba atsetsa lapha Madvodza?' 'Shengatsi ngubabe waLomusa impela loya.' 'Ngiyacala kumbona mine Madvodza. Umuntfu lobekhele enyuka nemalobolo nguSicobolo,' abindze Madvodza. Kubonakale kutsi kukhona lokungamenelisi kahle. 'Kodvwa yini lena lengiyentiwa nguLomusa Madvodza?' Mlungisi uyabalisa ucala ulahla nelitsembe.

15

'Akuphume yinye imoti iyobuka lomuntfu Madvodza.'

'Yehlisa umoya ndvodza uyeta makoti,' kusho lomunye.

Mlungisi akasakhululekanga nakancane nyalo. Atsi uyacalata abone malume wakhe.

'Sekuncono.'

'Uyababona yini?'

20

'Cha, ngibona malume. Bengitsi ngeke ete lapha emshadweni wami.' Umfundisi watsi abasale sebangena bakabomkhwenyane. Bavume. Bangena nje Mlungisi uyatihudvula. Seloku ubuka emuva intfo lengapheli. Batsi bangenile nje acale umsebeni umfundisi. Watsi afuna kwendlalela ngenkhulumo kusukume babe waLomusa, amemeta khona esontfweni.

25



'Ngiyeva kutsi sesabulawa siphila. Lona lengihamba naye lapha ngunkhosikati wami. Lomusa ngumntfwana wetfu sibili, hhayi wekufanekisa. Umuntfu lowati umhelo ngumake wakhe lona,' asho amkhomba. 'Lesikwatiko ngaye kutsi washonelwa ngumyeni wakhe futsi usafake inzilo. Siyati-ke kutsi kunelijaha lelatiwa ngaMacaleni lekulindzeleke kutsi limshade. Umshado lona asiwati! Sitfolile kutsi umuti lalotjolelwa kuwo bewucashiwe. Bangani bakhe bekutsiwa bantfu bemndeni labasuka ekhaya. Ngubani lotsetse emalobolo amakoti?' Bantfu babuke lobabe lomemetako. Batsi bayamthulisa atsetse aye embili. Alive lelive lelibutako Mlungisi, eve afikelwa ngumjuluko lomncane. 30

Utsite asalalele loko, waswela umgodzi wekubhaca Mlungisi. Umfundisi watsi libandla alicale ingoma. Umfundisi wetfula inkhulumo yakhe watsi: 'Emhlabeni kwenteka lokuhle, kwenteke nalokubi. Konkhe siye sikwemukele kutsi kuyintsandvo yeMdali.' 35

Embikwekuvala wanika lowetfula umbiko lobalulekile lotsi, 'Makoti longuLomusa, Nkhangala, Sicobolo naMacaleni labasondzelenene naye baboshwe entsatsakusa bayobingelela mantji ngeMsombuluko ngemacala etidzakamiva, kuntjontja nekubulala.' Lowo nalowomuntfu wakhululeka wabuyela ekhaya. Kudzela lowatiko kutsi imphilo yaMlungisi yachubeka kanjani ngobe umonakalo lowase udalwe boLomusa nebangani bakhe wente umtsetfo kutsi ubanike iminyaka lengetulu kulelishumi ngamunye ngetidzakamiva betigcwele emakhabethe nemawodilobhu, kukhwabanisela titolo nemahhovisi ahulumende nekutsengiswa kwetitfo tetotsamilo. 40 45

[Emakhasi 109–111]

- 11.1 Ngutiphi tintfo LETIMBILI letikuletheksthi letibufakazi bekutsi lendzaba yenteka kulesikhatsi salomuhla? (2)
- 11.2 Nguliphi lisu lelisetjentiswe ngumbhali kuletheksthi lengenhla kuveta kutsi umfundisi lowacelwa kutsi ashadise Mlungisi ulikholwa? Sekela imphendvulo yakho. (2)
- 11.3 Ngutiphi taba letentiwa nguMadvodza kusita umngani wakhe kute angatitfoli akulesimo lakuso kuletheksthi? Bhala KUBILI. (2)
- 11.4 Luhlobo luni lwemlandzi lolutfolakala kuletheksthi? Sekela imphendvulo yakho. (2)
- 11.5 Yini lokwenta letheksthi lengenhla kutsiwe iluvutfondzaba? Chaza. (2)
- 11.6 Catsanisa inkhulumo yaMlungisi letsi, 'Lomusa ngumfati wekutekwa' naloku lokwenteka kuletheksthi lengenhla. (2)
- 11.7 Bebubiketelani bulukhuni lahangabetana nabo Mlungisi ekutfoleni umfundisi latabashadisa naLomusa? Chaza. (2)
- 11.8 Ucabanga kutsi kungevani kwaMlungisi namalume wakhe kwalungiseka yini esiphetfweni salenoveli? Sekela imphendvulo yakho. (2)
- 11.9 Chaza simo semoya locabanga kutsi Mlungisi waba kuso emuva kwesimemetelo sekutsi Lomusa uboshiwe. (2)



- 11.10 Yini lobewungayenta ngaLomusa nebangani bakhe kuphephisa ummango? Bhala KUBILI. (2)
- 11.11 Phawula ngalesigwebo lesanikwa boLomusa nebangani bakhe uma ubuka emacala labawentile. (2)
- 11.12 Imfanela ngayiphi indlela umlingisi longuMlungisi inkhulumo letsi, 'Umuntfu longalaleli uma ayalwa uvamise kutifola asenkingeni'? Phawula ngemaphuzu LAMATSATFU. (3)
[25]

NOBE



TEMDZABU

Phendvula umbuto ube MUNYE kulena yetemdzabu lemiselwe kufundvwa.

UMBUTO 12: UMBUTO LOYINDZABAMBHALO**SILULU SEMASWATI – NC Mthethwa**

Umbhali uvule tetsamelilwati emehlo ngalengcikitsi yebunfufu kulobuciko bemlomo. Bhala indzabambhalo wesekele lesitatimende ngetintfo letenteka kulengane kwane letsi, 'Hluphekile', tibongo taMadiba kanye nalesaga lesitsi: 'Alikho licili lelatikhotsa emhlane.' ulandzele letihlokwana:

- Lokuvule tetsamelilwati emehlo ngalengane kwane yaHluphekile.
- Lokuvule tetsamelilwati emehlo ngetibongo taMadiba.
- Lokuvule tetsamelilwati emehlo ngalesaga lesitsi: 'Alikho licili lelatikhotsa emhlane.' (Akekho umunfufu longahlakaniphela bonkhe bantfu, liyawufika lilanga lelililima naye atfolakale.)

Budze bemphendvulo yakho abube ngemagama la-340 kuya kula-390.

MADIBA

- 1 Ngitibonile tincocodzi,
- 2 Tikwetfulel' ingadzibe
- 3 Bomongameli bemave' emhlaba,
- 4 Bats' uwucophil' umlandvo,
- 5 Ngekubuyis' i-Afrika lesentasi,
- 6 Ngemlom' etafuleni wancoba,
- 7 Wavimbel' ingati lebovu,
- 8 Tilishumi kuNkhwekhweti,
- 9 Emnyakeni wanga-1994
- 10 Waniketw' emandl' ekubusa,
- 11 Sengatsi ngiyakubon' ugiya,
- 12 Sengatsi ngiyakubon' umoyitela,
- 13 Hhayi ngekujabulel' umbuso
- 14 Inkhululeko kuphela kulabamphisholo
- 15 Inkhululeko kuphela kubadzeshi
- 16 Uyjabula wanga-1918,
- 17 Ngekuvela kwakho kubakaXhosa,
- 18 Washiya bukhosi eTranskei,
- 19 Wabashiya baThembu wafulatsela
- 20 Wats' ngingum-Afrika!
- 21 Wakhetsa kuyekulw' esilungwini
- 22 Ungamlibali Sabata,
- 23 Ngekukuyis' enyonini,
- 24 Udzimat' unatse naseFort Hare
- 25 Ngob' uyihl' asakhotsama.
- 26 Bewungasilo nakancane livaka,
- 27 Wagudvut' emaven' emhlaba
- 28 Ekhaya nangesheya kwetilwandle
- 29 Wababel' embili ngelitsembe.



UMBUTO 13: IMIBUTO LEMIFISHA**SILULU SEMASWATI – NC Mthethwa**

Fundza letheksthi letsetfwe enganekwaneni bese uphendvula imibuto lelandzelako.

ITHEKSTHI D**MANDLAKHE**

Inkhosi yesive beyinebantfwana labanyenti emakhosikatini ayo lamanyenti. Indlovukazi yaba nemntfwana munye, lowatiwa ngekutsi nguMandlakhe. Mandlakhe bekufanele atsatse sikhundla seyise lapho uyise asakhotseme. Kwenteka ngalelinye lilanga kwaba khona butimba mbumbulu. Lobutimba babuhlelwe balungiswa ngemadvodzana enkhosi. Kwaphunywa entsatsakusa kwacondvwa emadlelweni, ematsafeni, 5 etinkhalweni nasetintsabeni. Bebayotingela tindlovu. Inhloso yebantfwana benkhosi bekukuphatsela uyise ematinyo endlovu. Baphuma netinja tabo. Baphetse butjoki, tikhali nemahawu abo.

Kwafika kudzinwa, bahlala phasi badla kudla lebebakuphetse njengengcamu yabo. Mandlakhe wayibona indlovu ihamba yodvwa. Watjela bomnakabo kutsi nayi indlovu. 10 Bacala balungiselela kuyibulala. Bayiciba yawa. Basondzela edvute kwayo baphetse tikhali tabo. Yavuka indlovu yema ngetinyawo. Yatsi ayibacedze bantfwana benkhosi. Babaleka bonkhe, kwasala Mandlakhe yedvwa. Wayigwaza yafa. Wakhipha ematinyo ayo. Wawatsatsa wacondza lapho kunabomnakabo khona. Wafika wabakhandza babase umlilo badla inyama yenyamatane. Betfuka nabambona afika nematinyo 15 endlovu. Badla bonkhe ndzawonye. Kwavunyelwana ngekutsi akuchutjekelwe embili.

Lokwavisa buhlungu kutsi lendlovu yabonwa nguMandlakhe, cedze yabulawa nguye. Kubuyela kwabo emuva kutawufana nekutsi bona abakenti lutfo. Bawahamba onkhe ematsafa. Batihamba tonkhe tintsaba. Ayikho indlovu labaphindze bahlangana nayo. 20 Tinhlitiyo tabo taba buhlungu kakhulu. Kudzinwa kwaba ngemandla kubo bonkhe. Akekho lowafisa kutsi kuchutjekwe neluhambo. Bacabanga ngemhume lomkhulu labayokwendlula kuwo, beva baphelelwa ngemandla. Babambisana ematinyo endlovu bahamba bacondza ekhaya. Batse nabayofika emhumeni, babamba Mandlakhe bamfaka ekhatsi emhumeni. Abatsandzanga kulalela kutsi ukhala utsini, kepha bamphosa ekhatsi. Bavumelana kutsi akekho namunye lotawufike akhulume ekhaya 25 kutsi kwentekeni. Bavumelana kutsi batawutsi udliwe tingwenyama.

Batse nabangena ekhaya, babona inyoni lebeyiloku ibalandzela ikhuluma:

'Mandlakhe bambulele,
Bambulele bomnakabo,
Mandlakhe umbulali wendlovu,
Mandlakhe ubangiswa bukhosi.'

Kwaba lukhuni kutsi ngubani lotawucala lendzaba yaMandlakhe. Inkhosi yabuta ngemuva kwekwetfula ematinyo endlovu kuyo. Yatsi: 'Nihlangene yini nendvuna yami yemphi?'

'Yebo, sihlangene nayo babe.' 'Ngiyitfume kutsi iyongilandzela sihlabatsi semhume lona 35 lenendlule kuwo ngitewelapha imphi yami.' Yatsi beyisho kanjalo inkhosi, bacala babukana bodvwa. Akekho lowayefuna kuwutsi vu, acoce ngaMandlakhe. Batihambela bonkhe bantfwana benkhosi bacondza emalawini abo. Latsi libandla lisahlangene, kwachamuka indvuna yemphi naMandlakhe.

40



- 13.1 Caphuna inkhulumonkholelo kuletheksthi lengenhla leveta kutsi inkhosi ayelanywa. (2)
- 13.2 Bekuyini inhloso yekuphuma butimba mbumbulu? Chaza. (2)
- 13.3 Nguliphi lisu lelisetjentiswe ngumbhali kwetfula Mandlakhe? Usho ngani? (2)
- 13.4 Khokha sigameko lesikhomba bungane kwane kuletheksthi lengenhla. (2)
- 13.5 Etinhlotjeni tetingane kwane, lena lengenhla iluhlobo luni? Sekela imphendvulo yakho. (2)
- 13.6 Ucabanga kutsi yini leyabangela kutsi bantfwana benkhosi babukane bodvwa emuva kwekutsi uyise abute ngendvuna yemphi? Sekela imphendvulo yakho. (2)
- 13.7 Ngemaphuzu LAMATSATFU phawula ngekubaluleka kwetingane kwane emphilweni yebantfu. (3)

NA

Fundza letibongo bese uphendvula imibuto lelandzelako.

TIBONGO TANGWANE III

- 1 Lulakane waDlamini!
- 2 Ngwane lonelulaka,
- 3 Ekhaya netsafeni,
- 4 Ematfuntin' etintsaba.
- 5 Mbets' wetidzadzana' emasekwani,
- 6 Kwetfuk' emadvodza,
- 7 **Bonina bangekho basematsafeni.**
- 8 Ngwane ngimbon' abuk' emuva,
- 9 Wats' ubuk' emadvodza;
- 10 Wachubekel' embili.
- 11 Chibi lelisemhlonhlotseni,
- 12 Lelinganatfwa tinkhomo,
- 13 Linatfwa ngemadvodza.
- 14 Abuk' emangce,
- 15 Ngekuphephel' ematjeni,
- 16 Ats' emadvodza kusetjeni
- 17 LaNgwane.
- 18 Eva lusi lwenyama,
- 19 Yetinkhomo netinyamatane.
- 20 Wakhumbula,
- 21 Ulilitela ngagogo wakhe
- 22 WaseNkayaneni,
- 23 Waguclwa tindvuna
- 24 Waguclwa ngemadvodza
- 25 Ngelitiko lelingenahlumela lendvodza.
- 26 Bayethe!
- 27 Ungangetintsaba!
- 28 Mlangeni!

[Likhasi 98]



- 13.8 Lencenye legcanyisiwe etibongweni emgceci we-1 newe-3 iluhlobo luni lwebunkondlo? Chaza. (2)
- 13.9 Luhlobo luni lwesifanamsindvo lesakhiwa nguletinhlavu letigcanyisiwe emgceci we-7 kuletibongo letingehla? Usho ngani? (2)
- 13.10 Lisetjentiswa uma kwente njani leligama lelisemgceci we-26 waletibongo letingehla? (2)
- 13.11 Bhala TIMBILI tibongo letinanatela tisi, 'Mlangeni'. (2)
- 13.12 Ngusiphi siphicaphicwano longasicamba lesinemphendvulo letsi, 'lingce'? (2)

[25]**SAMBA SESIGABA B: 25**

SIGABA C: UMDLALO

Kulesigaba kunemidlalo LEMIBILI. Wena-ke khetsa ube MUNYE lowufundze lonyaka uphendvule ngawo.

CAPHELA: Khetsa emkhatsini WENDZABAMBHALO NEMIBUTO LEMIFISHA kulowo mdlalo lowufundzile. Uma ukhetse kuphendvula umbuto loyindzabambhalo enovelini, uphokelele kutsi kulesigaba uphendvule imibuto lemifisha. Uma ukhetse kuphendvula imibuto lemifisha enovelini, uphokelele kutsi kulesigaba uphendvule umbuto loyindzabambhalo.

UMBUTO 14: UMBUTO LOYINDZABAMBHALO**KUTAWUBA NJALO – SZ Simelane**

Ncobile, LaHleta naHleta bebadzinga kwecwayiswa kute bahlalisane kahle. Bhala indzabambhalo leveta tigramako letibufakazi bekutsi bayatidzinga tecwayiso letimayelana naloku lokulandzelako:

- Kutiphatsa kahle uma ungumntfwana.
- Kukhulisa kahle umntfwana.
- Kungacabanisi bantfu.

Budze bemphendvulo yakho abube ngemagama la-340 kuya kula-390.

[25]**UMBUTO 15: IMIBUTO LEMIFISHA****KUTAWUBA NJALO – SZ Simelane**

Fundza letheksthi letsetfwe emdlalweni bese uphendvula imibuto lelandzelako.

ITHEKSTHI E

(Sekuphele emalanga lamatsatfu Ncobile alele phasi ecansini angavuki, aloku acabanga ngendzaba yaGedlembane. Kufika umnganakhe Ntfombilencane lobitwa ngaNcane atemhlola ngobe nasesikolweni akabonakali.)

NCANE: Ncobile dzadze, ungaloku utibulalisa ngenhlitiyo ngaGedlembane, ngobe kubuhlungu kimi kukubona ulele kulelicansi uphetfwe tinsizi telutsandvo 5
lolumatima lwekutsandza umntfu. Wena konkhe loko sale ukwamukela njengemanti nakemukelwa lugwadvule. Tinsizi letinjena aticali futsi atigcini ngawe, onkhe lamalanga bantfu bayafa, kubebuhlungu etihlotjeni nakubangani, kwendlule. Manyenti kabi emajaha lasatakutsandza akuteke lapha ngaphandle, wena hlala etsembeni lemthandazo, ikhona iNkhosi 10
itakupha locondzene naye. *(Ambambe sandla abuye amesule libunti)*

NCOBILE: kodwa ngetamile kuyiyenga inhltiyo yami kutsi ngikhohlwe ngaGedlembane kepha akuvumi. Mngani bengimtsandza ngingatentisi lomntfwanebantfu futsi naye angitsandza. Bengingati kutsi sifo 15
sekutsandza umntfu emhlabeni ashone sibulalana kangaka, futsi kaselapheki!



NCANE:	<i>(Amdzabukela)</i> Ngiyakwati loko Ncobile.	
NCOBILE:	Lokubuye kungivise buhlungu kakhulu ngulenzaba yamalumekati, namake nashevu. Nyalo sengiyinhlekisa lenkhulu kulesigodzi sakitsi batsi ngendlela besitsandzana ngayo sengiyafana mbamba nemfelokati, ngite ngibe nemahloni ekubhekana nemmango wonkhana. Linyenti letintfombi litsi lapho lihlanguana, ndzabamlonyeni kube ngimi, liyokha emanti nobe liyotfota, ndzabamlonyeni ngimi, litungelete ematiko lavutsa kamnandzi kusihlwa, ndzabamlonyeni ngimi. <i>(Akhale)</i>	20 25
NCANE:	Ncobile ungakhali, uyawubona umhlaba ungaka siphila ngaphasi kwawo, siphila ngebuhlungu nebumnandzi. Kunesikhatsi lapho kuba buhlungu enhlityweni kube ungafunga kutsi umhlaba ufulatsele wena wedvwa kantsi nibanyenti kabi. Ungababoni bantfu behla benyuka ucabange kutsi abanatinkinga, tibaphetse dzadze kodvwa bangenakutjela muntfu ngobe bangaluboni luncedvo lwakhe.	30
NCOBILE:	Ngiyakuva lapho Ntfombilencane kepha mine ... <i>(Akhale)</i>	
NCANE:	Labanye letibabambile tingetulu kwaleti letiphetse wena bate bacabanga nekutibulala. Loku sikhuluma nje labanye bobabe seloku baphume ekuseni lokwa bahamba batfungatsa lokungaphilisa imindeni yabo kodvwa babuye babhacata, umsebenti kute.	35
NCOBILE:	Ngiyakuva konkhe lokushoko dzadze, kodvwa kuncono kabi kwalawo madvodza, mine ngobe ngingulomsikati sengatsi inhlupheko lena idalelwe mine ngedvwa. <i>(Abuye abambe esihlatsini)</i>	40
NCANE:	Uyaphosisa kakhulu lapho tsine ngobe kuyefana, linyenti lebafati nyalo selikhetsa kulahla bantfwana etibini ngobe bantfwana bakhale njalo bafuna kudla, kudla kute. Nome lowo unina lafuna kummunyisa, umntfwana atimunyele emanti odvwa ebeleni lenina, kute lubisi ngobe unina akadli. Mine ngitsi nangabe kukhona lokusolako, kuyekele kwendlule sengatsi awukuboni.	45
NCOBILE:	<i>(Ambuka)</i> Ngiyatibonga kakhulu futsi teluleko takho ntfombi yaketfu, tingenta ngilwe nemphilo ngite ngincobe. Nyalo sekuyangikhanyela kutsi lobuhlungu lobuviwa ngimi abuviwa ngimi kuphela kulomhlaba. Uyati dzadze nangabe tinkinga tinguloku tiphitsitela engcondvweni yakho tingacine mbamba setikubutsisa emaphepha ugucuke lesikhulu sisebenti saHulumende sibili lesi lesingakhokhelwa. Nasi sitfombe sakhe langinike sona nangiyomhlola esitokisini watsi ngitawusala ngitidvudvuta ngaso sengatsi bekeva engatini vele kutsi sewuyangivalelisa kulomhlaba.	50 55

[Likhasi 19–22]

- 15.1 Bhala inkhulumo lesesingenisweni saletheksthi lekhombisa kutsi Ncane ukholelwa kuMvelinchanti. (2)
- 15.2 Yaba liciniso yini lenkhulumo yaNcane letsi, 'Manyenti kabi emajaha latakutsandza akuteke lapha ngaphandle'? Chaza. (2)
- 15.3 Yini lekuletheksthi lekhombisa kutsi kulenzawo akukahlaliswa kahle? Bhala KUBILI. (2)



- 15.4 Ngukuphi lokutinkhomba tekutsi lethekesthi lengenhla isetfulo salomdlalo? Bhala KUBILI. (2)
- 15.5 Uma ufundza lethekesthi nemdlalo wonkhe umbhali uvete Ncane anguluphi luhlobo lwemdlali? Usho ngani? (2)
- 15.6 Abefanele yini Ncobile kuhlala emalanga angayi esikolweni alilele Gedlembane? Chaza. (2)
- 15.7 Kube ngulesikhatsi salamuhla Gedlembane abetawenta njani kutsi Ncobile ahlale amkhumbula kunekutsi amnike sitfombe sakhe? Nika KUBILI. (2)
- 15.8 Ufundzani kulesimo Ncobile labukene naso kulethekesthi lengenhla? (2)
- 15.9 Ucabanga kutsi umbhali umetse kahle yini Ncane libito uma ufundza tinkhulumo takhe letikulethekesthi? Usho ngani? (2)
- 15.10 Chaza kutsi batali baNcobile basifake ngayiphi indlela sandla ekukhulelweni kwakhe. (2)
- 15.11 Ngemaphuzu LAMABILI phawula kutsi umbhali uphumelele kanganani kuveta kutsi, 'Litsemba alilahlwa ngenca yekuvelelwa ngulokubi.' Bhekisa imphendvulo yakho kumdlali longuMphotfo. (2)
- 15.12 Ngemaphuzu LAMATSATFU ungamsita njani umngani wakho lonetinkinga letifana naleti labukene nato Ncobile kulomdlalo? (3)

[25]

UMBUTO 16: UMBUTO LOYINDZABAMBHALO**LAMI LISIPHETFO – JJ Thwala**

Kubonakele kulomdlalo kutsi Mahubhulu, Sigogodvolo nenkhosi Somhlolo badzinga kwecwayiswa ngaloko labakwenta emdlalweni kute kube nekuthula ebukhosini. Bhala indzabambhalo ngetigameko letikulomdlalo letesekela kutsi bayatidzinga letecwayiso letilandzelako:

- Ubotiphatsa kahle uma unikwe sikhundla.
- Ubokhona kutsatsa tincumo uma ungumholi.
- Uboba nemgogodla ungahambi nemoya.

Budze bemphendvulo yakho abube ngemagama la-340 kuya kula-390.

[25]**UMBUTO 17: IMIBUTO LEMIFISHA****LAMI LISIPHETFO – JJ Thwala**

Fundza lethekesthi leyincenye yemdlalo bese uphendvula imibuto lelandzelako.

ITHEKSTHI F

(Mahubhulu naSigogodvolo baselawini eLangeni.)

MAHUBHULU:	Ngiyalitsandza laNdvungunya, kepha angihambisani nenchubo yalo. Abebutselwani emabutfo lafana nalawa eMahubhulu, Tichelechele, Balondolozu, Tigogodvolo neSishi uma angaphakwa akhonjwe? Ngemabutfo ani lawa langahlaseli?	5
SIGOGODVOLO:	Buta uphindze chawe lakitsi. Kwendlulwa kutsi kungabikho lutfu lolubutfwako. Emadvodza aphenzvuke bafati.	
MAHUBHULU:	Sinetikhali kodwa atisebenti. Angiyemukeli lenchubo! Angiyemukeli lamuhla, kusasa nanini!	
SIGOGODVOLO:	<i>(Ahlabela)</i> Bhuza ulibulele, Tikhali lebeticijile Utifuntfubetile.	10
MAHUBHULU:	<i>(Ahlabela)</i> Somhlolo uwentil' umhlolo! Kucocisana nesitsa- umhlolo! Kungayiphaki- umhlolo!	15
SIGOGODVOLO:	Kuyo yonkhe imihlangano lesiba nayo neNgwenyama sitjelwa emavi lalandzelako. Akukhulunyiswane kungabikhona butsa. Lokonakele ngemlomo netento, akulungiswe ngemlomo. Akulinywe kufuywe!	20
MAHUBHULU:	Umuntfu simbita ngelichawe ngobe alwe imphi. Lamuhla asinalo lichawe kulaNdvungunya ngenca yaSomhlolo.	
SIGOGODVOLO:	Emajaha lekumele ngabe ayaphuma ayewuhlasela, aphume imikhaba ingaka! Aphilela kudla kunekutsi adlele kuphila. <i>(Bahleke)</i>	25



MAHUBHULU:	Emajaha aphume imikhaba sengatsi banumzane labafuyile, labanemasimu nesitsemu. Maye iyetfusa lentfo leyentekako kuleli laNdvungunya!	
SIGOGODVOLO:	Singayibonisa njani iNgwenyama kutsi asaneliswa yindlela lesiphetfwe ngayo lapha?	30
MAHUBHULU:	Kumele ibekhona indlela lesitawusibonisa ngayo. Sifana nemankhonyane esisingeni. Loku lokwentekako lapha asikutsandzi. Sengatsi bantfu labanyenti bayayitsakasela lenchubo. Lenchubo lena itawukwenta sedzelelwe nguletinye tive. Emabutfo aSomhlolo angangeboya benkhomo, kodwa awaphumi ayewuhlasela. Njengobe sihlange lapha ngitawufuna sivumelane ngentfo yinye.	
SIGOGODVOLO:	Siyahamba siyewucocisana neNgwenyama ngaloku lokwenta imimoya yetfu ihlale iphatseke kabi nome siyawuketula lombuso. (Achucha) Hhey...i loku lokukhulumako nyalo kuyangetfusa mine.	35
MAHUBHULU:	Kuyewucocisana neNgwenyama kuhle njengobe ihlale isimema kutsi sitewubonisana nayo. Indzaba yekuketulwa kwembuso ingishayisa luvalo. Uma kwenteka imitamoye yetfu ingaphumeleli kutawube kusho kutsi sicalekise imindeni netitukulwane tetfu.	40
SIGOGODVOLO:	Maye unelualo entsanyeni njengesicoco Sigogodvolo!	45
MAHUBHULU:	Kufanele ngobe wetsiwa ngaso sigogodvolo. Wetfuswa yintfo lencane lebesingayenta kuthuleke du. Emagama etfu atawuba semilandvweni yetihlabani. Sitawukwakha umbuso wemachawe emphi, hhayi kutibita ngelichawe ngobe wetsembe umlomo nengcondvo.	50
SIGOGODVOLO:	Ngibuye ngikuvumele chawe lakitsi. Kuyawuze kubenini sigoce tandla singenti lutfo simo sibe sivuma kutsi kubekhona lesikwentako? Hhayi, lentfo ayibukwe ngalamanye emehlo. Khuluma kuvakale ungangundzati. Senta kuphi kunye kuloku lengikubekile?	55
MAHUBHULU:	Siyawucocisana neNgwenyama. Kutawuba kuhle sihlale nayo phasi sobabili sivete ingonyuluka yendzaba. Uma sehluleka kutawufuneka senteni?	
SIGOGODVOLO:	Kutawufuneka sicabange lelinye lisu lesitawulibona liyimphumelelo kitsi. Lekuketulwa kwembuso angihambisani nalo. INgwenyama Somhlolo yasenta tindvuna ngobe isetsemba. Kulwa nemuntfu longalwi nawe akusikuhle. Kutibitela emakhombo.	60
MAHUBHULU:	Kumele ulususe luvalo Sigogodvolo. Uma iNgwenyama ingavumelani natsi, itawube itigwaze ngewayo.	
SIGOGODVOLO:	Utsini ngalelibhubesi lelinguZwide lekukhulunywa ngalo kulamalanga kutsi libulala lingakhetsi emadvodzeni. Utsi sitawulunga kulo emajaha akitsi akhuluphele ahluleka ngisho kungena emnyango?	65
MAHUBHULU:	Kungabanjani uma singahlangu namunye kulaba labalandzelako: Bhocwane, Nkhasa, Mabhoko nome Mabhula siwuketule lombuso?	70

[Likhasi 11–13]



- 17.1 Bhala inkhulumo lesenzimeni yekucala leveta kutsi Mahubhulu akaphatseki kahle. (2)
- 17.2 Ngukuphi LOKUBILI kuletheksthi lengenhla lokuveta kutsi lomdlalo wenteka endzaweni yasemakhaya? (2)
- 17.3 Uma ufundza letheksthi lengenhla ngubani loyimbangi yenkhosi Somhlolo? Usho ngani? (2)
- 17.4 Ngukuphi lokutinkhomba tekutsi letheksthi lengenhla isetfulo salomdlalo? Bhala KUBILI. (2)
- 17.5 Lenkhulumo legcanyisiwe iveta inkhosi Somhlolo ingumdlali lonjani? Chaza. (2)
- 17.6 Bekufanele yini kutsi Mahubhulu naSigogodvolo bagceke indlela inkhosi lebusa ngayo? Sekela imphendvulo yakho. (2)
- 17.7 Ucabanga kutsi ngutiphi tincumo LETIMBILI letingatsatfwa yinkhosi uma ingahle ive letingcoco taSigogodvolo naMahubhulu? (2)
- 17.8 Ufundzani ngesento saSigogodvolo sekuntjintja umcondvo wakhe ahambisane nato tonkhe tindvuna letesekela inkhosi? (2)
- 17.9 Inkhosi isifake njani sandla ekuletseni kuthula kulelive laNdvungunya? Nika KUBILI. (2)
- 17.10 Lenkhulumo yaSigogodvolo letsi, 'Hhey ... i loku lokukhulumako nyalo kuyangetfusa mine,' ibiketelani ngalobungani babo? (2)
- 17.11 Letheksthi lengenhla ihambisana njani nengcikitsi yemdlalo wonkhe? Chaza. (2)
- 17.12 Phawula ngemaphuzu LAMATSATFU kutsi ungamsita njani umngani wakho lowenta njengaMahubhulu kulomdlalo. (3)

[25]

SAMBA SESIGABA C: 25
SAMBA SAKO KONKHE: 80

